

తారతమ్యము

మహాత్మా ప్రసూతి వైద్యశాల ఆరోజున రాత్రి పదిగంటలకే సద్దుమణిగి నది. క్రొత్తకేసులు రానందున పనితీర్చుకొని రాత్రిడ్యూటీ నర్సులు హాలులో కూర్చుని ముచ్చటలాడుకొనసాగారు.

సంసార సుఖానుభూతి ఎరుగని ఆనర్సులు ఉదయమున ప్రసూతి కొరకు వచ్చిన వారిని తలచుకొని విడ్డూరమూ విస్మయమూ పడిపోతున్నారు. వారిలో చేర కుండా దూరముగా ఒకమూల కూర్చుని తదేకదీక్షతో పుస్తకము చదువుకుంటున్న సిస్టరుకు వాళ్ళ నవ్వులు కేరింతలు చికాకును కలిగిస్తున్నాయి.

అంతలో హాలుకు ఎడమప్రక్కగా ఉన్న గదిలోనుండి మూలుగు ఒకటి వినబడ్డది.

హాస్యరసాస్వాదనలో కేరింతలు కొట్టుతున్న నర్సులు ఆ మూలుగును విని పించుకొనే ధోరణిలో లేరు.

“జేసూ! నీవు చూశావా ఈ తమాషా! నాలుగవ నెంబరు గదిలో ఉన్న బాలెంతను థియేటరులోకి తీసుకొని వెళ్ళుతుంటే ఆమెతో కూడా వచ్చిన ఆయన విజిటర్సు రూములో కూర్చుని ఒకటే వణకటము మొదలుపెట్టాడు నిమిషాని కొకసారి ఆమెను చూచిరమ్మంటాడు. కాలుగాలిన పిల్లి మాదిరి ఇటు అటు తిరుగుతూ చెమట తుడుచుకుంటూ, ఒక సిగరెట్టు పెట్టెను అయిదు నిమిషాలలో కాల్చి పారవేశాడనుకో! నీవు గనుక ఆయనను చూసి ఉన్నట్లయితే విరగబడి ఆయన ముందరే నవ్వేదానవు” అంటున్న దొక నర్సు.

ఈ మాటలతో వాళ్ళ నవ్వు ఇనుమడించింది. వారిలో ఒక నర్సు లేచి ఆయన పాత్రను అభినయించ నారంభించినది. మరొక నర్సు మొదటి నర్సు అభినయము తృప్తికరముగా లేదని తాను అభినయిస్తూ సిగరెట్టుకు బదులుగా పుల్ల

నొకధానిని నోటపెట్టుకొని - రెండుచేతులు వెనుకకు పెట్టుకొని ఆహాలులో ఆమూలనుంచి ఈమూల వరకు అడుగులు వేయసాగినది. నడుమ నడుమ వెనుకకు తిరిగి “ఎట్లా ఉన్నదో ఒకసారి చూసి రావూ?” అని కనబడినవారిని బ్రతిమిలాడుతూ చెమర్చిన ముఖమును తుడుచుకుంటూ నటిస్తున్న ఆ నర్సునుచూచి గవ్వలు గలబరించినట్లు అందరూ ఒకసారి పకలున నవ్వినారు. దానితో వారి హాస్యము మేరలుదాటి వారి విద్యుక్తధర్మమును విస్మరింపజేసినది.

అంతలో గేటు దగ్గర నందడి వినవచ్చినది. పై ద్యాలయమున కొక క్రొత్త కేసు వచ్చినది, వెంటనే నర్సులందరూ లేచి హాలులోని పెద్దదీపమును వెలిగించి వచ్చినవారిని లోపలికి తీసుకొని వెళ్ళినారు.

రాత్రి మూడవయామము దాటకమునుపు ఆమె ప్రసవించినది-ఇద్దరు అమడ బిడ్డలు పుట్టినారు, ఆమె వెంట వచ్చినవారు ఆనందభరితులైనారు, ఆమె భర్తకు ఉద్యోగములో ఇటీవలనే ఉన్నత పదవి వచ్చినదట-ప్రాజెక్టుకు పెద్ద ఇంజనీరైనాడట-శుభములో శుభము!

“తెల్లవార వచ్చినది. ఇప్పుడు నిద్రపోవట మెందుకు?” అని నర్సులు తిరిగి వినోదకాలక్షేపములో పడినారు.

అంతలో తెలిఫోను గంట మోగినది, పుస్తకము తిరుగవేస్తున్న సిస్టరు రిసీవరు అందుకున్నది.

“హలో అది ప్రసూతివై ద్యశాలేనా? నేను ఎపరితో మాట్లాడుతున్నాను?”

“ఆ ఇది ప్రసూతివై ద్యశాలే నేను ఇక్కడి సిస్టరును”,

“రాత్రి పదకొండు గంటలకు పురిటికి వచ్చిన నిర్మలాదేవి ఎట్లా ఉన్నది?”

“ఆమె సుఖముగా ప్రసవించినది. ఇద్దరు మగబిడ్డలు పుట్టినారు.”

“ఆఁ! ఇద్దరు మగబిడ్డలా? మా నిర్మలకేనా?”

“అవును”

“అయితే చూడండి ఆమెతో నేను ఒక్కమాట మాట్లాడవలసి ఉన్నది, తెలిఫోనులో మాట్లాడే ఏర్పాటు చేస్తారా?”

“ప్రసవించిన బాలెంత నిద్రపోతూ ఉండగా లేపటానికి వీలులేదు”.

“ఆమెతో ఒక్క నిమిషమే మాట్లాడుతాను....మీరు కొంచెము ఏర్పాటు చేయరూ?”

“నాతో చెప్పండి. ఆమె లేవగానే నేను ఆమెతో చెప్తాను”

తెలిఫోనులో పెద్ద నవ్వు వినవచ్చినది.

“ఆమెతో చెప్పవలసినది మీతో ఎట్లా చెప్పను? కై లాననాథ్ మాట్లాడవలె ననుకుంటున్నాడని ఆమెను ఒక్కసారి లేపండి.”

“క్షమించండి మీరు కై లాననాథులై నా ఇప్పుడు బాలెంతను లేపటానికి వీలులేదు. రేపు ఉదయము వచ్చి చూడండి.” అంటూ మరొకమాటకు ఆవకాశము లేకుండా సిస్టరు రిసీవరు పెట్టివేసినది.

“అతడు కై లాననాథుడా?.... అతని భార్యయూ.... ఆ అమడబిడ్డలనుకన్నది”

సిస్టరు తలలో ఫిల్మరీళ్లు ఎన్నో తిరిగిపోయినట్లయింది. ఆమె వెనుకకు తిరిగి వరద్యానములో వస్తూ ఉండగా-రూపాయను ఎగురవేసి తలాతోకా పరీక్షిస్తున్న నర్సులు పకాలున నవ్వినారు.

“సిస్టర్! కై లాననాథుడి నోరు ఒక్కమాటతో అట్లా మూళావేమిటి? ఆయన ఎవరు?” అని జేసు ప్రశ్నించినది.

‘ఏమో!’ అన్నట్లుగా చేతినై గచేసి అక్కడినుండి సిస్టరు వెళ్ళిపోయినది. ఆమె స్వభావరీత్యా మితభాషిణి. తెలిఫోనులో సంభాషణ జరిగిన తర్వాత ఆమె హృదయమెందుకో చురుక్కుమన్నది. గాయపడిన ఆమె హృదయముపై కారము చల్లినట్లే అయినది. బలవంతముగా, ఆమె పుస్తకము తెరచి పుటలను త్రిప్ప నారంభించినది. పది పుటలయినా త్రిప్పకముందే తెల్లవారినది.

ఉదయపు పనిలో ఆమె నిమగ్నురాలై తనకు కలిగిన మానసిక కల్లోలమును మరువ ప్రయత్నించినది. వని ముగించుకొని ఆమె హాలులోనికి వచ్చే వరికి ప్రక్కగదిలోనుండి చిరపరిచితమైన కంఠధ్వనీ-నవ్వులు వినపడినవి. ఆ కంఠధ్వని అంతరంగికమైనట్లే ఆమెను ఆకర్షించినది. కాని మనసును కలవరపరచినది :

ఆలోచనా పరంపరను ప్రక్కకునెట్టి ఆమె గదులలో నున్న బాలెంతలను చూచి, తిరిగి హాలులోకి వచ్చినది. అంతలో బూట్ల శబ్దము వినబడినది. 'డాక్టరు గారు ఈవేళ ఇంత ఉదయమే వచ్చారెందుకో?' అనుకొంటూ సిస్టరు తలఎత్తి చూసినది.

సుమారు నలభయి వసంతములను దాటిన ఒక స్థూలకాయము ముందుకు నడచిపోతున్నది.

ఎనిమిది సంవత్సరాల నాటికి - ఇప్పటికి....కొంచెముగా రూపములో మార్పు చెందినప్పటికి....చేతులూపుకుంటూ....వెన్ను విరుచుకొనే నడచే అతడిని వెనుక నుండే....సిస్టరు గుర్తించినది.

* * * * *

పచ్చంచు నేవీట్లూ చీరె కట్టకొని మెడలోని ముత్యాలహారము సవరించు కొంటూ రేవతి దాక్షిణాత్యుల ఇళ్ళకు పసుపు కుంకుమకు బయలుదేరినది. అప్పటికి భానుడు స్వర్ణకిరణాలను వెదజల్లుతూ పడమటి దిశన వెలుగుతున్నాడు.

ఆ దినము వైష్ణవులకు శ్రీకృష్ణ జన్మాష్టమి. మైసూరు అయ్యంగార్ల గృహాలలో శ్రీకృష్ణుడు రజితమయమైన దోలికలలో పట్టుపొత్తిళ్ళలో - నర్వాంతర్యామియై-సహస్ర దీపార్చనల నడుమ జగజ్జేగీయమానముగా వెలిగిపోతున్నాడు.

రేవతి మోదట శ్రీనివాస అయ్యంగారింటికి వెళ్ళినది. హాలులో తివాచీ మీద ముత్తయిదువలు కూర్చున్నారు. తూర్పుదిశగా ఒకబల్లమీద నీలిమఖనులు బట్ట పరచి దానిమీద దేవుని విగ్రహముల నమర్చినారు. వాటి నడుమ వెండి ఉయ్యలలో పైడికృష్ణుడు ఊగుతున్నాడు. ఆ ఉయ్యల బల్లకు మధ్యగా ఉండి వచ్చినవారందరినీ ఆకర్షించుతున్నది. ఆబల్లమీదనే మరొక ప్రక్క ఆ కృష్ణుని బాల్యక్రీడల దృశ్యము, సుద్దబొమ్మలతో అమర్చబడినది. దానిలో నందగృహిణి అయిన యశోదాదేవి పద్మాసనము వేసుకొని ఆసీనురాలై ఉన్నది. పదిమంది గొల్ల పడుచులు బాలకృష్ణుని తీసుకొనివచ్చి ఆమె ముందర నిలువబెట్టి - అతడి దుడుకు చేష్టలను చేతులను చాపి వర్ణిస్తూ చాడీలు చెప్పుతున్నారు. తా మా ఊరిలో ఒక్క నిమిషమైనా ఉండలేనట్లుగా కొంతమంది చేతులను త్రిప్పుతున్నారు. ఇంత మంది చెప్పిన చాడీలను విని యశోదాదేవి మురిపెముతో బాలుని దగ్గరకు పిలిచి.

అంకమున కూర్చుండబెట్టుకుంటున్నట్లుగానూ - అందుకు గోపికలు ముక్కుమీద కీలువేసుకొంటున్నట్లుగానూ భావప్రకటన మవుతున్న దా బొమ్మలలో. యశోదాదేవి ముఖములో మాతృప్రేమ పొంగి పొరలిపోతున్నట్లుగానూ - అంత అల్లరిచేసి గోపికలను ఏడిపించిన కొంటె కృష్ణుడు, ముఖము మీద చిలిపితనముతో కూడిన చిరువ్యవచిందులాడగా మారాము సాగించుకొన్నట్లుగాను ద్యోతకమవుతున్నదా బొమ్మలలో. రేవతి ఆ దృశ్యమును తదేకదృష్టితో చూడ నారంభించింది. చూడగా చూడగా నందగృహిణి అనిర్వచనీయమైన ఆనందమును పొందుతున్నట్లుగా రేవతికి గోచరించినది.

అంతలో అయింటి యజమానురాలైన అంబుజమ్మ పిల్లల తగవులను తప్పి రేవతి దగ్గరగా కూర్చుని కుశలప్రశ్నలు వేయగా “ఏమండీ.... ఈ బొమ్మలను కొన్నారా?” అని రేవతి అడిగినది.

“లేదండీ నాచేత నయినట్లు నేనే తయారుచేశాను. అదై నా ఈ పిల్లలతో పని సక్రమముగా చేయలేకపోతున్నాను. ప్రతిదానికి ముందుగా వాళ్ళే సిద్ధమవుతారు. ఇంతకూ.... ఏమయినా బాగున్నాయా?” అన్నది అంబుజమ్మ.

“అబ్బ! మీకేమీ చేతకానట్లు పిల్లలు చెయ్యనివ్వకపోవటము వల్ల అన్ని నులూ ఆగిపోతున్నట్లు చెప్తారేం? మీబొమ్మలు చిత్రకళాప్రదర్శనములో పెట్టగినవిగా ఉన్నాయి. మీఅయ్యంగార్లలో శ్రీకృష్ణుడి డోలికారోహణ బాగా చేస్తాండీ. ఈదృశ్యమును ఎంతసేపు చూసినా నాకు తృప్తి కలగటము లేదుసుమా! ముఖ్యముగా ఆ యశోదాదేవి - ఆ గోపికలూ.... నాహృదయము మీద మరువరాని అక్షరాలు వేస్తున్నారు. మీచేతిలో జీవకళలు ఉట్టిపడుతున్నట్లుగా విగ్రహములను తయారుచేయగల శిల్పకళా నైపుణ్యము ఇమిడి ఉన్నది. ఇదంతా చూస్తూ.... నేను ఎంటికి వెళ్ళవలెనన్నమాటే మరచినాను!” అన్నది రేవతి.

“ఉదయాస్తమానమూ పిల్లలతో వేగుతాను కనుక నాకు అనుభవములో న్న మాతృస్వరూపాన్ని భావాలకు తగినట్లుగా చిత్రించినాను....” అన్నది అంబుజమ్మ.

“మీకు ఉన్న నైపుణ్యానికి అనుభవము మెరుగులు దిద్దినది” అన్నది రేవతి.

“మాతృత్వము లేకపోతే తెలియకూడదా? ఇకముందు పెళ్ళుట్యూటు సంతానము బయలుదేరుతుందట. విద్యతోనూ, విజ్ఞానముతోనూ అన్ని భావాలను అన్ని రసాలను అవగాహనము చేసుకోవాలి. ప్రతిదీ అనుభవానికి రావాలంటే ఎట్లా సాధ్యమవుతుంది?” అన్నది అంబుజమ్మ.

దానితో యిద్దరి సంభాషణ పెళ్ళుట్యూటు సంతానము యొక్క మనస్తత్వము మీదికి మరలినది.

“చాలా అదర్శవంతముగా ఉంటుందని మావారు అంటూ ఉంటారండీ. కాని మాతృ ప్రేమతో పొంగులువారే రక్తములో బిడ్డలు పెరుగకపోతే కొన్ని లక్షణాలు లోసిస్తాయేమో నన్ను సందేహము నాకు తోస్తూ ఉంటుంది సుమా!” అన్నది రేవతి

“మీరు అలా ఊహించటానికి సెంటిమెంటు కొంతవరకు కారణమేమో! అయినా యింతలో ఆపద్ధతి మన దేశానికి వస్తుందేమోనని మీకు భయముగా నున్నదా ఏమిటి?” అంటూలేచి నిలువబడిన రేవతికి అంబుజమ్మ తాంబూలమిచ్చి పంపేసింది.

రేవతి తలవంచుకొని చూసిన దృశ్యమునే మాటిమాటికీ స్మృతికి తెచ్చుకుంటూ ఆశ్చర్యపడుతూ-ఇంటిని సమీపించింది. ఆమె తల ఎత్తగానే ఆమె పెనిమిటి కైలాసనాథుడు పొరుగింటి పాపాయిని పలుకరించి అడించడము కనబడ్డది. పాపాయి సమక్షములో కైలాసనాథుడు కూడా ఒక చిన్న పాపాయి వలె చూపట్టినాడు.

అంతవరకు కైలాసనాథుకు పసిబిడ్డలంటేనే చీదరింపుగా వుండేది. సంతానము దాంపత్యానికి చీడపురుగువంటిదని అందరితోను వాదించుతూఉండేవాడు. ‘సంతానోత్పత్తి మానవ జీవిత లక్ష్యముగా వారు ఎంచుతారు-వీరు ఎంచుతారు’ అని పిల్లలు గల కుటుంబాలవైపు వేలెత్తి చూపుతూ ఉండేవాడు. అంతవరకు అతని ఆదర్శానికి తోడ్పడుతూ వచ్చినది ప్రకృతేగాని సైన్సు కాదు. అయినప్పటికీ అతడు తన లక్ష్యశుద్ధి వలననే జయము కలుగుతున్నదను మానసికపు బింకముతో సంచరిస్తూ వచ్చినాడు. అటుపంటి తార్కికునకు పాపాయితో పనేమి వచ్చినదో? రేవతికి ఆశ్చర్యము కలిగినది.

ఈ సంఘటన జరిగిన కొద్ది దినాలకు ఒక వారము సెలవుపెట్టి మైసూరు వెళ్ళి చూసిరావలెననుకొన్న కైలాసనాథుడికి ఏమి బుద్ధిపుట్టినదో భార్యాసహితుడై తిరుపతి వెళ్ళినాడు. స్వామి దర్శనార్థము టికెట్టుకొని లోపలికి వెళ్ళటానికి తగిన నమయము కొరకు ఎదురుచూస్తూ నిలువబడినారు దంపతులు. ఆ తీర్థప్రజలను చూడగానే కైలాసనాథుడి మనసు ఆనందముతో ఉప్పొంగసాగినది. తిరుపతి వెంకటేశ్వరులవి ఎంతటి అద్భుత చర్యలు! ఎంత దూరము నుండియైనా తన భక్తులను పిలిపించుకుంటాడట, ఇంతకాలమునుండి కైలాసనాథుడికి ఈ తలంపే లేదు తిరుపతి దేవుడి దగ్గరనుండి నమనువచ్చినట్లే ప్రయాణము తటస్థపడినది! ఆందుకే కాబోలు కవిభక్తులొకరు

ఏడు కొండలూ ఎక్కనివాడూ
వెంకన్నా యని మ్రొక్కనివాడూ
ఇల్లుగట్టినా పిల్లబుట్టినా
ఒళ్లు కుదిరినా పెళ్ళి జరిగినా
చిల్లరబెట్టి మ్రొక్కనివాడూ

మన దేశములో సామాన్యముగా కానరాడని అన్నారు. తిరుపతి వెంకన్న విర్రొగమాటముగా పుస్తైదగ్గర నుండి పుణికి పుచ్చుకుంటాడట! తరములు దాటినా మ్రొక్కుబడిని అనువంశికంగా జ్ఞాపకము చేస్తూ వడ్డీతో నహా వసూలు చేస్తాడట! మ్రొక్కుబడి అక్షరాలా చెల్లించేవరకూ కొండను దిగనీయడట!

నిలువబడిన ఒక గంట సేపటికి స్వామిదర్శనము కొరకు కైలాసనాథు దంపతులకు పిలుపు వచ్చినది. గర్భగుడిలోనికి గుమాస్తా యాత్రికులను మిత సంఖ్యలో తీసుకొని వెళ్ళుతున్నాడు. కైలాసనాథు జంటతో మరొకజంట పిల్లలతో లోపలికి వచ్చినది. ఆబిడ్డలకు ఆ ఉదయమే నీలాలు తీయించినట్లున్నారు. నున్నటి తలతో-జిలిబిలి పలుకులతో తండ్రి చేతిలో ఒకరు-తల్లి చేతిలో ఒకరు ఉండి దేవుడి ముందర చేతులను జోడించారు.

బాలద్వయాన్ని చూస్తూ నిలబడిన కైలాసనాథుడు అక్కడికి తాను వచ్చిన పనే మరచినాడు. అర్చకుడు అతడి చేతిలో తులసి దళమును పెట్టిన తరువాత తల వెనుకకు త్రిప్పుకొని ముందునకు అడుగు వేసినాడు.

ఇంటికి వచ్చినా కైలాసనాథుడు నోటిలోనే మాట్లాడుతున్నాడు. అతడి ప్రవర్తనలో చాలా మార్పు రేవతికి కానవచ్చినది.

అది మొదలు ఆ దంపతుల ధోరణి తీగలు వదులయిన వీణానాదము వలె; మారి ధోరణి మూగవారినది.

కాలచక్ర మీ ధోరణిలో రెండు పర్యాయములు గ్రీష్మమును చుట్టినది.

ఒకనాడొక దుర్ముహూర్తమున రేవతి జీవితములో ఆరిష్ట సూచకమైన సంఘటన ఒకటి అనుకొనకుండా జరిగిపోయినది.

ఆనాటి ఉదయమున ఎనిమిది గంటలయినా కైలాసనాథుని ద్ర నుండి లేవకపోవటమువల్ల రేవతి గదిలోకి వెళ్ళి 'నిద్రలేవరూ?' అంటూ లేవబోయినది.

రెండేళ్ళనాటి తిరుపతి దివ్యస్మృతులలో.... గతరాత్రి చూచి వచ్చిన చలన; చిత్ర మహిమో లేక అప్పటి దుర్ముహూర్త బలమో అతడు కలత నిద్రలోనే ఉన్నాడో దుస్వప్నమేదయినా కలిగినదో.... కాని.... "ఉదయము లేవగానే; గొడ్రాలి ముఖము చూస్తే మహాపాతక"మంటూ ప్రక్కకు ముఖము త్రిప్పుకున్నాడు.

రేవతి నిశ్చేష్టు రాలయినది. గొడ్రాలి ముఖము చూడకూడదా! అప్పటి వరకూ అతడి ఆదర్శము అడేగా!

మరొకగంట తరువాత కైలాసనాథుడు లేచి నిద్రమత్తును వదలించుకొని- స్నానభోజనాదులు ముగించుకొని ఛాయామాత్రపు పశ్చాత్తాపముతో మారుమాట లేకుండా కచేరికి వెళ్ళినాడు.

సాయంకాలము ఇంటికిపోగానే అతడికి తాళమువేయబడినద్వారబంధ మెదులై నది. తన దగ్గర ఉన్న తాళపుచెవితో తాళమును తెరుస్తుండగా అతడికి చేతులు వణకినవి. అడుగులో అడుగువేస్తూ అతడు పడకగదిని సమీపించాడు.

ఆ గదిలో అరమరలు లేకుండా ఇంతకాలము నుండి ఒకదాని ప్రక్కను మరొకటి జంటగా ఉంటూ వచ్చిన మంచాలలో ఒకటి ఏడాగమున కా భాగము ఊడగొట్టబడి గోడకు చేర్చబడినది.

బట్టల బీరువాలో కూడా రేవతి స్థానము ఖాళీగానే ఉన్నది:

దంపతుల ఛాయాచిత్రముల ఫ్రేములో రేవతి చిత్రము లేదు:

అతడి అర్ధాంగి తన స్థానము ఖాళీ చేసినది.

కలతబారిన మనసుతో అతడు ఇల్లంతా తిరుగాడుతూ ఉండగా రేవతి వ్రాసిన జాబు ఒకటి అతడికి కానవచ్చినది.

అది చదువుకొని అతడు విస్తుపోయినాడు. అతడి కనుబొమలు అత్యయముగా కలుసుకున్నవి.

“తానన్న ఆ ఒక్కమాటకూ రేవతి ఎంతపని చేసినది? తానయినా కాని మాట ఏమన్నాడనీ? అది ఉన్నమాటేగా? తానొకవేళ కానిమాటే అన్నాడనుకొన్నారేవతి ఇంతపని చేస్తుందా?”

అతడి మానసమహోదధిలో పెద్ద మథనము జరిగినది. పురాణగాథలో వలెనే మధింపబడిన మహానమద్రము నుండి మొదట హాలాహలము బయలు వెడలినది. అతడది ఆమృతముగా భావించి పానము చేసినాడు.

స్త్రీ జీవితము అరటియాకు వంటిది. అరటియాకుమీద ముల్లుపడినా - ముల్లుమీద అరటియాకు పడినా నష్టము అరటియాకుదే!

త్వరలోనే కైలాసనాథుడి హృదయానికి అతడి గృహానికి మరొకరు యజమానులై నారె.

నిర్మలాదేవికి పురిటి పదిరోజులూ సుఖముగా వెళ్ళినవి. ఆనాడు ఆమె యింటికి వెళ్ళే ప్రయత్నములో ఉన్నది.

*

*

*

*

ఉద్యోగములో చేరిన చాలా కాలానికి రెట్టింపు ప్రమోషను నిర్మలాదేవి భర్తకు దొరకినది ఆసంతోషములో ఇద్దరు మగ బిడ్డలు కలిగినారని ఆ కుటుంబము అపరిమితానందములో మునకలు వేస్తున్నది. వైద్యాలయములో ఉన్నవారి కందరికీ విరవిగా బహుమానాలను యిస్తున్నారు.

బట్టతో కప్పబడిన పళ్లెమొకటి నిర్మలాదేవి విస్తరు చేతికి అందివ్వబోయినది.

ముఖము ప్రక్కకు త్రిప్పుకొని “పదండి కారు దగ్గరికి నేనూ వస్తాను” అంటూ ఒక బిడ్డను తాను తీసుకొని నిర్మలాదేవితో కారుదగ్గరికి వెళ్ళినది.

కైలాసనాథుడు కారుదిగి తలుపు తెరచి నిలువబడినాడు.

నిర్మలాదేవి కారులో కూర్చుని ఆ పశ్చేమును తీసుకోవలసినదిగా సిస్టరును తిరిగి ప్రార్థించింది.

తెచ్చుకొన్న గాంభీర్యముతో రెండవ బిడ్డను-కైలాసనాథు చేతిలో పెట్టి “మీరు పొందిన విజయానికి నా అభినందనలు” అంటూ వెనుకకు మరలినది సిస్టరు.

కైలాసనాథు డామెను బాగా తేరిపార చూసి “నీవు.... రేవతివా ఏమి?” అంటూ నోరు తెరచి నిలువబడి పోయినాడు :

